



Ələsgər ƏLİOĞLU

Dəmir yumruq

Turqut deyir:

- Ay baba,

Mənim sənə sözlüm var.
"Dəmir yumruq" deyirlər,
Dəmirdən yumruq olar?!

Deyirəm:

- Olar, bala,

Gəl, unutmə bir an da,
Dəmirdən yumruq olar,
Düşməni azğınlaşanda!..

Şuşa yolları

Bizim Şuşa yolları,
Çox qan-qadadan keçib.
Məğrur ərənlərimiz
Bu yollara and içib...

Bu yollar

Möhürlənmiş
Tarixin yollarıdır.
Vətənin
Qələbəyə
Uzanan qollarıdır!

Döyüşdən gələn əsgər

Döyüşdən gəlib əsgər,
Alınacaq, üzüağ.
Yığışib ətrafına
Neçə qoca, gənc, uşaq...
Düşməni yurdumuzdan
İlim-ilim itirib.
Əliboş gəlməyib ki, -
O, Qələbə gətirib!

Azıx mağarası

Bu mağara tarixin
Nəhəng daş beşiyidir.
Uluların
Dünyada
İlk evi-əşiyidir...

Burdakı hər bir əşya
Tutur keçmiş çırıq.
Daş nizə, daş dəyənək,
Daş toxmaq, daş çapacaq...

Neçə cür alət görür
Bura yolu düşənlər.
Hələ bir çoxunu da
Çırpışdırıb düşmənlər...

Toxunsan hər daşına,
Dil açıb dinəsidir,
Mənim Azıx mağaram
Tarix xəzinəsidir.

Qələbə paytaxtı

Şuşa gözmuncuğudur,
Düşməni bağrını yarır.
Yurda göz dikənlərin
Gözünü o, qaytarır...

Şır-şır bulaqlarında
Tariximin səsi var.
Onun hər qarışında
Bir ərən nəfəsi var.

Sonsuz qürurumuzun
Şuşa - qızıl taxtıdır.
Bizim Odlar yurdunun
Qələbə paytaxtıdır.

Əsgəran qalası

Bu qalanın hər daşı
Bu yurdun bir zəridir.
Bu qala
Qarqar çayın
Sehrli kəməridir.

Durub bələdçi kimi,
O, Şuşa yolundadır.
Yarısı çayın sağı,
Yarısı solundadır...

Hər bürcü bir əsgərdir,
Köksü el üçün yanır.
Tarixin keşiyində
Məğrur-məğrur dayanır.

Bayram tonqalında

Balaca Aylin deyir:
- Uşaqlar, dünən axşam
Mən bayram tonqalında
On korə tullanmışam.

Hamı gülüşür ona:
- Qorxmurdunmu, yanarsan?..
Çox balacasan hələ,
Get, böyü...tullanarsan!..

Qız deyir:
- Görədiniz,
Olsaydınız yaxında,
Tonqaldan tullanırdım
Atamın qucağında!..

Yel baba

Ay yel baba, yel baba,
Gözləyirik, gəl, baba!
Durulubdu kef-əhval,
Qalanmaldı tonqal.
Sənə deyirik örlə:
- Gəl, tonqalı yelpiklə!

Zirvə

Kiçik bacım Narınla
Gəzirik biz dağları.
Dolanıraq həvəslə
Çayları, bulaqları...

Narından soruşuram:
- Sən bilirsenso, oğər:

Dağların zirvəsini,
Ay bacı, mənə göstər.

Baxıb mənim üzümə,
Tez gülümsəyir Narın:
- Göyə ən yaxın yeri
Zirvəsidir dağların.

Tək uçarsa göyərçin...

Göyərçinlər çox zaman,
Havada uçur qoşa.
Həvəslə qanad çalır,
Verir onlar baş-başa...
Tək uçarsa göyərçin,
Darıxar göy üzündə...
Çaşar...
Bilməz yuvası
Arxadadır, ya öndə...
Düşər dumana-çənə,
Sağa-sola boylanar.
Heç özü də bilmədən,
Özge həyəətə qonar...

Çəkməsini yudu şəh

Səhər arxdan keçərkən,
Talehin işi artı...
Axı onun çəkməsi,
Arxda palçığa batdı...

Üz tutdu çəmənliyə,
Bir az hərləndi Taleh.
Oğlanın çəkməsinə,
Yuyub təmizlədi şəh.

Tapdanmış tağ

Dirrikdə tapdanmışdı,
Xiyar tağını Hacı.
Elə buna görə də,
Xiyar dadırdı acı!..

Parabüzən

Yazdır, ay parabüzən,
Durma, di bəzən-düzən.
Təbiətin qoynunda,
Qırmızı donla gözən...

Ağacları, kolları,
Göz dolan yarpaq-yarpaq.
Yenə də gözüümüzə,
İşıq sal çıraq-çıraq...

Saymaq da öyrənmişəm,
Qoy özümü sınayım.
Neçə qara xalın var,-
Üstümə qon, mən sayım...

El arasında adın,
Nənəmuçdur, nənəmuç.
Könlündən nağıl keçsə,
Durma, nənəngilə uç!..

Nigarın saçı

Elə ki səhər olur,
Nigar cumur darağa.
Başlayır çox həvəslə,
Saçını daramağa.
Daraqlanır o qəder,
Axır özünü yorur.
Güzgünün qabağında,
Durub boynunu burur...

Axı bapbalacadır,
Hələ bilmir ki Nigar;
Saçını hansı yana,
Darasa yaxşı durar!..

Köynək

Yuyub ağ köynəyimi,
Anam asdı kəndirdən.
Aradan keçdi bir az,
Külək başladı birdən...

Köynəyimdən sallaşdı,
Əyninə taxdı külək.
Tez bir vaxtda qurudu,
Onun əynində köynək!..

Sarımsaq

Soğana oxşasa da, -
Sarımsaq diş-diş olur.
Bir dişini çıxar ək,
Artub on-on beş olur...

Hazırcavab

- Səninləyəm, ay Turqut,
Bağdakı o quşu tut.
- Qanad tap gətir, qağa,
Nə var onu tutmağa!..

Aydınlıq gecələrdə

Bayaqdan axşam düşüb,
Çox aydınlıqdır hər yan.
Aylin deyir:
Yəqin yer,
İşıq çəkdirib Aydan!..

Qaytan

Bizim həyətimizdə,
Keçirilən bir yarış.
Uşaqlar arasında
Başlanıb möhkəm qaçış...

Sultanın ayağına,
Yolda nəse ilişib.
Burnunu sallayıb o,
Kef-əhvali dəyişib!..

Sultanın çəkməsinin
Açılıbmış qaytanı.
Qalib ayağı altında -
Qaytan
Yıxıb Sultani...

Koğa

Qapımızda bir koğa var, -
Ucu qarmaq kimi olur.
Onunla çaydan balıq yox,
Təndirdən
Çörək tutulur.

Ördək

Ölçür-biçir arxı sanki
Ördək öyünə-öyünə.
Özü də qurd tapır arxdan,
Ötürsün bu gün bir öynə...
Önünə tülkü çıxsə da,
Ördək durmur öddək-öddək.
Özünü qanad çalmaqla
Ölüməndə ötürür ördək...